

اشرف خان هجري

د پښتو مقتدر قصيده سرا

اشرف خان هجري كله كله خان روهي هم بولي، د خټكو د كهول يو پوخ او پياوړی قصيده سرا دی. دده په قصيده كښي د وطن د بېلتانه درد او سوي پټ پروت دی. بېلتون دده كلام ته خاص اثر او رقت او د آتښينو احساساتو تودوالي او د وطني اشعارو خاص رنگ او آهنگ وړ بختلی دی د دکن په منفا كښي د (روه) دغه شيرين نوا بلبل هسي درافشاني كا :

ما هجري ته ئې هجران دکن لمبه کړ
 ځکه تل د یار له غمه در افشان یم

هجري د هنر دوست او فنان ذوق خاوند و، په يوه اوږده قصيده كښي د هنر لوړ مقام او د پښتو شاعرانو هنري منزلت ټاكي او په انتقادي نظر د دوي هنر تجزيه كوي. دا قصيده داسي شروع كيږي چي په ادبي اصطلاح ئې مقتضيه يا محدوده بولله گڼلای سواي ځكه چي كوم نسيب يا تشبيب نه لري :

د مردانو بډايي علم و هنر دئ
 آرايش د گلـرخانو په زيور دئ
 د هنر پيشه زيور د زيـرکانو
 هر چه فخر په دولت کاندې بقر دئ

د هجري په نظر کښي آرټ او صنعت په دې نړۍ کښي يوه لايزاله
 پدیده ده او په داسي حال کښي چي نور اعتبارات نيستي کېدونکي
 دي، فقط همدغه صنعت د نړۍ ښکلا ساتي او خپل اثر جاويدان
 پرېږدي، دی وايي :

په اقبال د دهر ځای د غرور نسته
 د بقا زوال ئې ژر لکه ديگر دئ
 په هغه يار فرزانه کله نازيږي
 چي ئې نن په غير کي يو سبا ديگر دئ
 مهين يار تر علم نسته په دنيا کي
 په دوه داره مدعا لره رهبر دئ
 که عالم په علم جوړ ملک ئې بوله
 بلکه لا تر پرښتو نه نـکوتر دئ

دلته هجري د شاعرۍ فن ته ور گوزي او داسي ئې ستايي :

هر صفت چي خالق ايښي په بنده کي
 تر همه وو گويایي والا گهر دئ
 هيڅ تميز به ئې ونه سي له حيوانه
 خود په ژبه آل ممتاز د بوالبشر دئ
 گويایي اگر چه کسب د انسان ده
 ولي هر چي سخنور هغه بهتر دئ

که سبب ئې گـويایي د زبان نه ده

سکه په څه بلبل په طيرو کي سرور دئ

دلته هجري د خپل قوم د هنري فعالیت لږوالی ته ملتفت کيږي او

په دغه تریخ حقیقت په داسي ډول اعتراف کوي، چي دده نقاد نظر

ځيني ښکاري.

پښتون ذات چي رب پیدا کړ له ازله

دود د علم او هنر پکي کمتر دئ

که همه قوم پره کـږي سر له سره

دا حکمت په څو مکانه مقرر دئ

هجري د خپل پلار خوشحال خان خټک په استادۍ او فني مهارت

وږي او ځان ئې په مستقیم ډول خلف او شاگرد گڼي او وایي :

اولاً به د استاد له حاله وایم

چي ئې شعر جهانگیر لکه قمر دئ

په پښتو ژبه چي شعر چا بیان کړ

د همه وو نظم ستوري دي، دی نمر دئ

څه خوبی د هغه نمر وایي مهجوره

چي ئې نوم دهر نیولی سر په سر دئ

ټول ئې وسپاره په ما سریر د نظم

هغه نمر چي نن د خاورو په بستر دئ

نن حریف د جواب نه وینم په دور

نه مي یوله مړو په شعر برابر دئ

زه محتاج د شاهد نه یم په دا قول

په راستي مي دا غرا شعر محضر دئ

که خوګ خیال د جدل کا زما له نظمه
دغه گوی دغه میدان دغه احقر دی
زیبا شعر هسي زړه د "هجري" یووړ
لکه زړه د سفله وړی سیم و زر دی

د هجري په کلام کښي د پخوانو قصیده گوینانو اغېزې لفظاً او
معناً ښي ښکاري.

شیخ اسعد سوري د پښتو بولونکی يعني قصیده سرا د امير محمد
سوري پر مرګ له فلکه سره گیلې مانې کولې او څنگه ئې د هغه وېر نه
يعني (رثا) په مهارت او فني لياقت سره ويلي وه.

اوس د هجري په یوه شکوه کښي هم د هغه زاړه فکر او بلاغت
پخړ کي ښه ځلېږي او د منظرنگاری او استعارې کمال ځني ښکاري :

هسي چاري په انسان ولي سما کا
چي ئې کار همه په خت د مدعا کا
کیفیت ئې مشابه له بازیگرو
نوی نوی مخ له غیبه هویدا کا
ماه و مهر جوړه مهري د حقه بازو
په مابنام یوه په خوله بله پیدا کا
توره شپه گویا پرده د نیرنگیو
و هر چاته روزانه بازی نما کا
سره مهره په لپو ونیسي تیاره سي
بیا عطسه د شپې مصدره د سبا کا
زمکه سره لکه شهپر سي د مورانو
چي پیدا له فمه زاغ د زروها کا

د مراد باده خرگنده کا سړي ته
 بيا ئې زر ورځني پته په جفا کا
 نه به يار و يار ته و بخښي قسم دئ
 نه به څوک ځيني حاصله تمنا کا
 بيا به کله درخو وکا سينگارونه
 چي ليمه د حسن سترگي پې خلا کا
 نه به بيا آدم شمله په څېره کښېږدي
 چي درخو ئې سينه يخ په تماشا کا
 د گردون هسي روش دئ له ازله
 دوه مين په زجر تل سره سوا کا
 هر زمان چي خنجر و کاږي د قهر
 له گدايه برابر لوی امرا کا
 د فاضل په فضيلت ئې رقت نسته
 نه ئې توره لږ ادب د اولياء کا
 دا ويل به ارمان کښېږدي په وگړي
 که قرائت ئې په منبر باندي ملا کا
 چي آخر وفا له مرده مونده نه سي
 مرد هغه چي په حيات همه تر شا کا
 "هجري" در دي پيوسته د حقيقت کره
 کيفيت ئې کاني زړه هم په ژړا کا

وگورئ چي د شاعر په فکري چاپېر کتبي تل د زمانې سياسي او
 اجتماعي اوضاع اغېره من وي. د اسعد سوري او د خوشحال خان د
 زوی رثايي قصيدې هم ویرني او شکوې دي خو هغه وخت د پښتنو

